

عقیقہ کے فضائل اور مسائل

مفتی عبدالرؤف سکھروی

اُستاذِ حدیث و مفتی دارالافتاء دارالعلوم کراچی

بچوں کی پیدائش پر کچھ اعمال ولادت کے وقت مستحب ہیں اور بعض اعمال ولادت کے ساتویں دن مستحب ہیں۔ اکثر مسلمان ان سے ناواقف ہیں، اس لیے اکثر اس موقع پر وہ دریافت کرتے رہتے ہیں اور جو دریافت نہیں کرتے، وہ ان پر عمل کرنے سے محروم رہتے ہیں، اس بنا پر ذیل میں انہیں لکھا جاتا ہے تاکہ بچہ/بچی کے پیدائش کے بعد اپنے وقت میں ان پر عمل کر کے ان کے فضائل و برکات حاصل کر سکیں۔ اللہ تبارک و تعالیٰ توفیق عطا فرمائے، آمین!

ولادت کے بعد مستحب اعمال

کان میں اذان و اقامت کہنا

☆ جب بچہ پیدا ہو تو اس کو نہلاؤ، دھلا کر، اور کپڑے پہنا کر سب سے پہلے اس کے دائیں کان میں اذان کہہ دیں، اور بائیں کان میں اقامت یعنی تکبیر کہہ دیں۔ (مشکوٰۃ شریف مع حاشیہ، ج: ۲، ص: ۳۵۹)

تحنیک کرانا

☆ اگر اس وقت کوئی بزرگ قریب ہوں اور موقع ہو تو ان سے تحنیک کرائیں، کیونکہ یہ سنت ہے۔ تحنیک یہ ہے کہ ان کی خدمت میں ایک دو کھجور پیش کریں اور وہ اپنے منہ میں اس کو چبا کر بچہ کے منہ میں ڈال دیں (اور کچھ بچہ کے تالو میں لگائیں) اور بچہ کے لیے خیر و برکت کی دعا کریں۔ (مشکوٰۃ، ج: ۲، ص: ۳۶۲، و تملیٰ فتح الملہم، ج: ۴، ص: ۲۰۰)

☆ (آیت الکرسی اور چاروں قل پڑھ کر شہد پر دم کر کے) تھوڑا سا شہد بچہ کو چٹانا بھی جائز ہے۔ اس سے بھی تحنیک (کی سنت ادا) ہو جاتی ہے۔ (تملیٰ فتح الملہم، ج: ۴، ص: ۲۰۰)

ولادت کے ساتویں دن مستحب اعمال

عقیقہ کرنا

☆ جب کسی کے لڑکا یا لڑکی پیدا ہو تو بہتر ہے ساتویں دن اس کا عقیقہ کر دیں، لڑکا ہو تو دو بکرے یا دو بکری یا دو دُبنے یا دو بھیڑ ذبح کر دیں، اور لڑکی ہو تو ایک بکری یا ایک بکری وغیرہ ذبح کر دیں یا گائے میں لڑکے کے دو حصے اور لڑکی کا ایک حصہ لے لیں یا پوری گائے سے عقیقہ کر لیں، سب جائز ہے۔

☆ اگر کسی کو زیادہ توفیق نہ ہو اور وہ لڑکے کی طرف سے ایک بکری یا ایک بکری ذبح کر دے تو بھی کچھ حرج نہیں۔ (تنقیح الحامیہ، ج: ۲، ص: ۲۳۳)

☆ اور اگر کوئی بالکل ہی عقیقہ نہ کرے تو بھی کچھ حرج نہیں، کیونکہ عقیقہ کرنا مستحب ہے، واجب نہیں۔ (مکملۃ ج: ۲، ص: ۳۶۳ و بہشتی زیور، ج: ۳، ص: ۴۳)

☆ ولادت سے پہلے عقیقہ کرنا جائز نہیں، اگر کوئی کرے گا تو وہ عقیقہ نہ ہوگا، بلکہ یہ ذبیحہ گوشت کھانے کے لیے ہوگا۔ (المجموع شرح المہذب، ج: ۹، ص: ۲۴۵)

دعاء عقیقہ

☆ جب کسی لڑکے یا لڑکی کے عقیقہ کا جانور ذبح کیا جائے تو ذبح کرنے والا یہ دعا کرے:

”بِسْمِ اللّٰهِ وَاللّٰهُ اَكْبَرُ اَللّٰهُمَّ لَكَ وَاِلَيْكَ عَقِيْقَةُ فُلَانٍ“

ترجمہ: ”اللہ تعالیٰ کے نام سے اور اللہ تعالیٰ سب سے بڑا ہے، اے اللہ! یہ آپ کی رضا کے واسطے محض آپ کی بارگاہ میں فلاں کے عقیقہ کا جانور ذبح کرتا ہوں۔“

اور یہ دعا کریں:

”اَللّٰهُمَّ هٰذِهِ عَقِيْقَةُ ابْنِيْ فَاِنْ دَمَهَا بِدَمِهِ وَلَحْمَهَا بِلَحْمِهِ وَعَظْمَهَا بِعَظْمِهِ وَجِلْدَهَا بِجِلْدِهِ وَشَعْرَهَا بِشَعْرِهٖ، اَللّٰهُمَّ اجْعَلْهَا فِدَاءً لِابْنِيْ مِنَ النَّارِ۔“ (تنقیح الحامیہ، ج: ۲، ص: ۲۳۳)

ترجمہ: ”یا اللہ! یہ میرے بیٹے/بیٹی کا عقیقہ ہے، لہذا اس کا خون اس کے خون کے بدلہ، اس کا گوشت اس کے گوشت کے بدلہ، اس کی ہڈیاں اس کی ہڈیوں کے بدلہ، اس کی کھال اس کی کھال کے بدلہ، اس کے بال اس کے بالوں کے بدلہ میں ہیں، یا اللہ! اس کو میرے بیٹے/بیٹی کے بدلہ دوزخ سے آزادی کا بدلہ بنادے۔“

عقیقہ کے مسائل

☆ جس جانور کی قربانی جائز ہے، اس میں عقیقہ کرنا بھی جائز ہے، جیسے: اونٹ، گائے، بھینس،

رسول اللہ ﷺ جب رکن یمانی کو مس کرتے تو اسے بوسہ دیا کرتے۔ (صحیح بخاری)

بکرا وغیرہ اور اونٹ، گائے میں عقیقہ کے سات حصے رکھ سکتے ہیں، مثلاً کسی شخص کے تین لڑکے اور ایک لڑکی ہو اور وہ ان سب کے عقیقہ میں ایک گائے یا ایک اونٹ ذبح کرنا چاہے تو کر سکتا ہے۔ (ہندیہ، ج: ۵، ص: ۳۰۴)
☆ گائے، بیل وغیرہ میں کچھ حصے قربانی کے اور کچھ حصے عقیقہ کے رکھنا جائز ہے۔ (ہندیہ، ج: ۵، ص: ۳۰۴)

☆ جس جانور کی قربانی جائز نہیں، جیسے: ہرن، بیل، گائے وغیرہ، اس سے عقیقہ کرنا بھی جائز نہیں، اور جس جانور کی قربانی جائز ہے، جیسے: گائے، بیل اور بکرا وغیرہ، اس سے عقیقہ بھی درست ہے۔ (ہندیہ، ج: ۵، ص: ۳۰۴)

☆ عقیقہ کے گوشت کے تین حصے کرنا مستحب ہیں: ایک حصہ صدقہ کر دیں، ایک حصہ پڑوسیوں اور رشتہ داروں کو دے دیں، اور ایک حصہ گھر میں رکھ لیں۔ (ہندیہ، ج: ۵، ص: ۳۰۴)
☆ عقیقہ کے گوشت سے دعوت کرنا بھی جائز ہے، نیز عقیقہ یا قربانی کا گوشت ولیمہ کی دعوت میں استعمال کرنا جائز ہے۔ (شامیہ، ج: ۶، ص: ۱۳۲۶ اور ماخذہ ہشتی زیور کا حاشیہ، ج: ۳، ص: ۴۳)

سر کے بال منڈوانا

☆ بچہ/بچی کی ولادت کے ساتویں دن سر کے بال منڈوا دیں، خواہ پہلے سر منڈوائیں، پھر عقیقہ کریں یا پہلے عقیقہ کریں، پھر سر کے بال منڈوائیں، دونوں طرح جائز ہے، البتہ بہتر یہ ہے کہ پہلے بچہ کے سر کے بال منڈوائیں، پھر عقیقہ کا جانور ذبح کریں۔ (حاشیہ ہشتی زیور، ج: ۳، ص: ۴۳)

بالوں کے وزن کے برابر چاندی صدقہ کرنا

☆ بچہ/بچی کے سر کے بال منڈوانے کے بعد بالوں کے وزن کے برابر سونا یا چاندی خیرات کر دیں (چاندی سے اس کا اندازہ رقم میں تقریباً پانچ سو روپے سے ایک ہزار روپے تک ہے، یہ رقم صدقہ کر دیں) اور بالوں کو کسی جگہ دفن کر دیں۔ (مشکوٰۃ، ج: ۲، ص: ۳۶۲)
☆ لڑکے اور لڑکی کا سر منڈوانے کے بعد اگر زعفران میسر ہو تو تھوڑا سا زعفران پانی میں گھول کر روئی وغیرہ سے اس کے سر پر لگا دیں اور اگر زعفران نہ ہو تو کچھ حرج نہیں، کیونکہ یہ عمل بہتر ہے، ضروری نہیں ہے۔ (مشکوٰۃ، ج: ۲، ص: ۳۶۲)

ساتویں دن عقیقہ نہ کر سکنے کا حکم

☆ اگر کوئی ساتویں دن عقیقہ نہ کر سکے تو آئندہ جب کرے ساتویں دن کا خیال کرنا مستحب ہے، اس کا آسان طریقہ یہ ہے کہ جس دن لڑکا یا لڑکی پیدا ہو، اس سے ایک دن پہلے عقیقہ کر دیں، مثلاً اگر لڑکا جمعہ کے دن پیدا ہوا ہے تو جمعرات کو عقیقہ کر دیں اور اگر جمعرات کو بچہ پیدا ہوا ہے تو بدھ کو عقیقہ کر دیں، اس

رسول اللہ ﷺ جب گڑی باندھتے تو شملہ دونوں کندھوں کے درمیان لٹکا دیتے۔ (سنن ترمذی)

طرح جب بھی عقیقہ کیا جائے گا، وہ حساب سے ساتواں دن پڑے گا۔ (شرح المہذب، ج: ۹، ص: ۲۴۵)
 ☆ اگر کوئی اس کا لحاظ کیے بغیر کسی بھی دن عقیقہ کر دے یا بقر عید کے دن قربانی کے ساتھ عقیقہ کر دے تو بھی جائز ہے۔ (ماخذہ بہشتی زیور کا حاشیہ، ج: ۳، ص: ۴۳)
 ☆ جس شخص کا پیدائش کے بعد عقیقہ نہ ہوا ہو تو بعد میں اس کو اپنا عقیقہ کرنا جائز ہے، چنانچہ ایک روایت میں ہے کہ: آنحضرت ﷺ نے نبوت ملنے کے بعد اپنا عقیقہ فرمایا۔ (شرح المہذب، ج: ۹، ص: ۲۴۵ و تنقیح الحامیہ، ج: ۲، ص: ۲۳۳)

ختنہ کروانا

☆ اگر لڑکا پیدا ہو تو ولادت کے ساتویں دن ختنہ کرنا مستحب ہے، کیونکہ ولادت کے ساتویں دن سے لڑکے کی بارہ سال عمر ہونے تک ختنہ کرانے کا مستحب وقت ہے۔ حضور ﷺ نے حضرت حسن اور حضرت حسین رضی اللہ عنہما کی ولادت کے ساتویں دن اُن کا ختنہ کروایا تھا اور حضرت ابراہیم علیہ السلام نے حضرت اسحاق علیہ السلام کی ولادت کے ساتویں دن اُن کا ختنہ کرایا تھا اور حضرت اسماعیل علیہ السلام کا تیرہ سال کی عمر میں ختنہ کروایا تھا۔ (تکملة فتح الملہم، ج: ۵، ص: ۹)

بچہ کا نام رکھنا

☆ ساتویں دن لڑکے/لڑکی کا اچھا سا نام رکھ دیں، نام رکھنے میں ساتویں دن سے زیادہ تاخیر نہ کریں، اور ایسا نام نہ رکھیں جس کے معنی برے ہوں یا اس میں بڑائی کا یا بزرگی کا مفہوم نکلتا ہو، جیسے: عاصی یا عاصیہ، جس کے معنی نافرمانی کرنے والا اور نافرمانی کرنے والی کے ہیں، یا جیسے: شہنشاہ، اور امیر الامراء، اس میں بڑائی پائی جاتی ہے، یا جیسے ”برہ“ نیکو کار اس میں بزرگی پائی جاتی ہے۔ (تکملة فتح الملہم، ج: ۴، ص: ۲۱۴)
 ☆ لڑکے/لڑکی کی ولادت کے دن نام رکھنا بھی جائز ہے۔ (تکملة فتح الملہم، ج: ۴، ص: ۲۲۰)
 ☆ لڑکے/لڑکی کا نام کسی نیک اور بزرگ سے رکھوانا مستحب ہے، وہ اپنی پسند سے بچہ/بچی کا کوئی نام رکھ دے۔ (تکملة فتح الملہم، ج: ۴، ص: ۲۲۰)

برانا نام بدل دینا چاہیے

☆ اگر کسی لڑکے یا لڑکی کے نام کے معنی اچھے نہ ہوں، اس کو بدل دینا چاہیے، حضور ﷺ کا یہی طریقہ تھا، جیسے حضرت زینب رضی اللہ عنہا کا پہلا نام ”برہ“ تھا جس کے معنی: نیکی اور بھلائی کے ہیں، جس میں اپنی بزرگی کا پہلو نکلتا ہے، لہذا آپ ﷺ نے اس کو بدل کر ”زینب“ رکھ دیا۔ اسی طرح ایک شخص کا نام ”اصرم“ تھا، جس کا معنی ہے: ”زیادہ کاٹنے اور کترنے والا“، یہ معنی اچھا نہیں ہے، اس لیے آپ ﷺ نے سن کر فرمایا: نہیں، تم زارع ہو جس کا معنی ”کھیتی کرنے والا“ ہے۔ (بخاری و ابوداؤد)